

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrībrāhmē purāṇē indradyumna kṛtā
॥ śrī bhagavatstutiḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī bhagavatstutiḥ ॥

vāsudēva namastē'stu namastē mōkṣakāraṇa |

trāhi māṁ sarvalōkēśa janmasaṁsārasāgarāt || 1 ||

nirmalāṁbarasaṅkāśa namastē puruṣottama |

saṅkarṣaṇa namastē'stu trāhi māṁ dharaṇīdhara || 2 ||

namastē hēmagarbhābhā namastē makaradvaja |

ratikānta namastē'stu trāhi māṁ saṁvarāntaka || 3 ||

namastē'ñjanasaṅkāśa namastē bhaktavatsala |

aniruddha namastē'stu trāhi māṁ varadō bhava || 4 ||

namastē vibudhāvāsa namastē vibudhapriya |

nārāyaṇa namastē'stu trāhi māṁ śaranāgatam || 5 ||

namastē balinām śrēṣṭha namastē lāṅgalāyudha |

caturmukha jagaddhāma trāhi māṁ prapitāmaha || 6 ||

namastē nīlamēghābhā namastē tridaśārcita |

trāhi viṣṇo jagannātha magnaṁ māṁ bhavasāgarē || 7 ||

pralayānalasaṅkāśa namastē ditijāntaka |

narasiṁha mahāvīrya trāhi māṁ dīptalōcana || 8 ||

yathā rasātalādurvī tvayā daṁṣṭrōddhṛtā purā |

tathā mahāvarāhastvam̄ trāhi māṁ duḥkhasāgarāt || 9 ||

tavaitā mūrtayaḥ kṛṣṇa varadāḥ saṁstutā mayā |
tavēmē baladēvādyāḥ pṛthagrūpēṇa saṁsthitāḥ || 10 ||

aṅgāni tava dēvēśa garutmādyāstathā prabhō |
dikpālāḥ sāyudhāścaiva kēśavādyāstathācyuta || 11 ||

yē cānyē tava dēvēśa bhēdāḥ prōktā manīṣibhiḥ |
tē'pi sarvē jagannātha prasannāyatālōcana || 12 ||

mayārcitāḥ stutāḥ sarvē tathā yūyam̄ namaskṛtāḥ |
prayacchata varam̄ mahyam̄ dharmakāmārthamōkṣadam || 13 ||

bhēdāstē kīrtitā yē tu harē saṅkarṣaṇādayaḥ |
tava pūjārthasambhūtāstatastvayi samāśritāḥ || 14 ||

na bhēdastava dēvēśa vidyatē paramārthataḥ |
vividhaṁ tava yadrūpamuktaṁ tadupacārataḥ || 15 ||

advaitam̄ tvāṁ kathaṁ dvaitam̄ vaktum̄ śaknōti mānavah |
ēkastvam̄ hi harē vyāpī citsvabhāvō nirañjanaḥ || 16 ||

paramam̄ tava yadrūpam̄ bhāvābhāva vivarjitam̄ |
nirlēpaṁ nirguṇam̄ śrēṣṭham̄ kūṭasthamacalam̄ dhuvam || 17 ||

sarvōpādhivinirmuktaṁ sattāmātravyavasthitam |
taddēvāśca na jānanti kathaṁ jānāmyaham̄ prabhō || 18 ||

aparam̄ tava yadrūpam̄ pītavastraṁ caturbhujam |
saṅkhacakragadāpāṇimukuṭāṅgadadhāriṇam || 19 ||

śrīvatsōraskasāmyuktam̄ vanamālāvibhūṣitam |
tadarciyanti vibudhā yē cānyē tava saṁśrayaḥ || 20 ||

dēvadēva suraśrēṣṭha bhaktānāmabhayaprada |
trāhi māṁ padmapatrākṣa magnaṁ viśayasāgarē || 21 ||

nānyam paśyāmi lōkēśa yasyāham śaraṇam vrajē |
tvāmr̥tē kamalākānta prasīda madhusūdana || 22 ||

jarāvyādhiśatairyaktō nānāduḥkhairnipīḍitah |
harṣaśōkānvitō mūḍhaḥ karmapāśaiḥ suyantritah || 23 ||

patitō'haṁ mahāraudrē ghōrē saṁsārasāgarē |
viśamōdakaduṣpārē rāgadvēṣajhaśākulē || 24 ||

indriyāvartagaṁbhīrē tṛṣṇāśōkōrmisaṅkulē |
nirāśrayē nirālambē niḥsārē'tyantacañcalē || 25 ||

māyayā mōhitastatra bhramāmi suciram̄ prabhō |
nānājātisahasrēsu jāyamānah punah punah || 26 ||

mayā janmānyanēkāni sahasrāṇyayutāni ca |
vividhānyanubhūtāni saṁsārē'smiñjanārdana || 27 ||

vēdāḥ sāṅgā mayādhītāḥ śāstrāṇi vividhāni ca |
itiḥāsapurāṇāni tathā śilpānyanēkaśah || 28 ||

asantōśāśca santōśāḥ sañcayāpacayā vyayāḥ |
mayā prāptā jagannātha kṣayavṛddhyakṣayētarāḥ || 29 ||

bhāryārimitrabandhūnām viyōgāḥ saṅgamāstathā |
pitarō vividhā dṛṣṭā mātaraśca tathā mayā || 30 ||

duḥkhāni cānubhūtāni yāni sauḥyānyanēkaśah |
prāptāśca bāndhavāḥ putrā bhrātarō jñātayastathā || 31 ||

mayośitam tathā strīnām kōṣṭhē viṇmūtrapicchalē |
garbhavāsē mahāduḥkhamanubhūtam tathā prabhō || 32 ||

duḥkhāni yānyanēkāni bālyayauvanagōcarē |
vārdhakē ca hrṣikēśa tāni prāptāni vai mayā || 33 ||

maraṇē yāni duḥkhāni yamamārgē yamālayē |
mayā tānyanubhūtāni narakē yātanāstathā || 34 ||

kṛmikīṭadrumāṇām ca hastyaśvamṛgapakṣinām |
mahisōṣṭragavām caiva tathānyeṣām vanaukasām || 35 ||

dvijātīnām ca sarvēṣām śūdrāṇām caiva yōniṣu |
dhaninām kṣatriyāṇām ca daridrāṇām tapasvinām || 36 ||

nṛpāṇām nṛpabṛtyānām tathānyeṣām ca dēhinām |
gṛhēṣu tēṣāmutpannō dēva cāham punah punah || 37 ||

gatō’smi dāsatām nātha bṛtyānām bahuśō nṛṇām |
daridratvām cēśvaratvām svāmitvām ca tathā gataḥ || 38 ||

hatō mayā hatāścānyē ghātitō ghātitāstathā |
dattām mamānyairanyēbhyō mayā dattamanēkaśaḥ || 39 ||

pitrmātṛsuhṛdbhātṛkalatrāṇām kṛtēna ca |
dhaninām śrōtriyāṇām ca daridrāṇām tapasvinām || 40 ||

uktaṁ dainyām ca vividhaṁ tyaktvā lajjām janārdana |
dēvatiryaṇmanuṣyēṣu sthāvarēṣu carēṣu ca || 41 ||

na vidyatē tathā sthānam yatrāham na gataḥ prabhō |
kadā mē narakē vāsaḥ kadā svargē jagatpatē || 42 ||

*kadā manusyalōkēṣu kadā tiryaggatēṣu ca |
jalayantrē yathā cakrē ghaṭī rajjunibandhanā || 43 ||*

*yāti cōrdhvamadhaścaiva kadā madhyē ca tiṣṭhati |
tathā cāhaṁ suraśrēṣṭha karmarajjusamāvṛtaḥ || 44 ||*

*adhaścōrdhvam tathā madhyē bhraman gacchāmi yōgataḥ |
ēvaṁ saṁsāracakrē’smin bhairavē rōmaharṣaṇē || 45 ||*

*bhramāmi suciraṁ kālaṁ nāntaṁ paśyāmi karhicit |
na jānē kim karōmyadya harē vyākulitēndriyah || 46 ||*

*śōkatrṣṇābhībhūtō’haṁ kāndiśīkō vicētanaḥ |
idānīṁ tvāmahaṁ dēva vihvalaḥ śaraṇaṁ gataḥ || 47 ||*

*trāhi māṁ duḥkhitaṁ kṛṣṇa magnam saṁsārasāgarē |
kṛpāṁ kuru jagannātha bhaktam māṁ yadi manyasē || 48 ||*

*tvaddhṛtē nāsti mē bandhuryō’sau cintāṁ kariṣyati |
dēva tvāṁ nāthamāsādyā na bhayaṁ mē’sti kutracit || 49 ||*

*jīvitē maraṇē caiva yōgakṣemē’thavā prabhō |
yē tu tvāṁ vidhivaddēva nārcayanti narādhamaḥ || 50 ||*

*sugatistu kathaṁ tēśāṁ bhavētsaṁsārabandhanāt |
kim tēśāṁ kulaśīlēna viḍyayā jīvitēna ca || 51 ||*

*yēśāṁ na jāyatē bhaktirjagaddhātari kēśavē |
prakṛtiṁ tvāsurīṁ prāpya yē tvāṁ nindanti mōhitāḥ || 52 ||*

*patanti narakē ghōrē jāyamānāḥ punaḥ punaḥ |
na tēśāṁ niṣkṛtistasmādvidyatē narakārṇavāt || 53 ||*

yē dūṣayanti durvṛttāstvāṁ dēva puruṣādhamāḥ |
yatra yatra bhavējanma mama karmanibandhanāt || 54 ||

tatra tatra harē bhaktistvayi cāstu dṛḍhā sadā |
ārādhya tvāṁ surā daityā narāścānyē'pi samyatāḥ || 55 ||

avāpuḥ paramāṁ siddhiṁ kastvāṁ dēva na pūjayet |
na śaknuvanti brahmādyāḥ stōtum tvāṁ tridaśā harē || 56 ||

kathaṁ mānuṣabuddhyāhaṁ staumi tvāṁ prakṛtēḥ param |
tathā cājñānabhāvēna samstutō'si mayā prabhō || 57 ||

tatkṣamasvāparādhaṁ mē yadi tē'sti dayā mayi |
kṛtāparādhe'pi harē kṣamāṁ kurvanti sādhavaḥ || 58 ||

tasmātprasīda dēvēśa bhaktasnēhaṁ samāśritah |
stutō'si yanmayā dēva bhaktibhāvēna cetasā |
sāṅgaṁ bhavatu tatsarvam vāsudēva namō'stu tē || 59 ||

brahmōvāca
itthāṁ stutastadā tēna prasannō garuḍadhvajaḥ |
dadau tasmai muniśrēṣṭhāḥ sakalam manasēpsitam || 60 ||

yah saṁpūjya jagannāthām pratyahām stauti mānavāḥ |
stōtrēṇānēna matimān sa mōkṣam labhatē dhruvam || 61 ||

trisandhyām yō japeḍvidvānidām stōtravaram śaciḥ |
dharmām cāthām ca kāmām ca mōkṣam ca labhatē naraḥ || 62 ||

yah paṭhēcchṛṇuyādvāpi śrāvayēdvā samāhitāḥ |
sa lōkam śāśvataṁ viṣṇōryāti nirdhūtakalmaṣaḥ || 63 ||

*dhanyaṁ pāpaharam cēdaṁ bhuktimuktipradam śivam |
guhyaṁ sudurlabham puṇyaṁ na dēyaṁ yasya kasyacit || 64 ||*

*na nāstikāya mūrkhaṁ na kṛtaghnāya māninē |
na duṣṭamatayē dadyānnābhaktāya kadācana || 65 ||*

*dātavyaṁ bhaktiyuktāya guṇasīlānvitāya ca |
viṣṇubhaktāya sāntāya śraddhānuṣṭhānaśālinē || 66 ||*

*idaṁ samastāghavināśahetuḥ
kāruṇyasaṁjñam sukhamōkṣadam ca |
aśeṣavāñchāphaladaṁ variṣṭham
stōtram mayōktam puruṣottamasya || 67 ||*

*yē tam susūkṣmam vimalā murārim
dhyāyanti nityam puruṣam purāṇam |
tē muktibhājaḥ praviṣanti viṣṇum
mantrairyathājyaṁ hutamadhvarāgnau || 68 ||*

*ēkaḥ sa dēvō bhavaduḥkhahantā
paraḥ parēṣāṁ na tatō’sti cānyat |
draṣṭā sa pātā sa tu nāśakartā
viṣṇuḥ samastākhilasārabhūtaḥ || 69 ||*

*kim vidyayā kim svaguṇaiśca tēṣāṁ
yajñaiśca dānaiśca tapōbhirugraih |
yēṣāṁ na bhaktirbhavatīha kṛṣṇē
jagadgurau mōkṣasukhapradē ca || 70 ||*

*lōkē sa dhanyaḥ sa śuciḥ sa vidvān
makhaistapōbhiḥ sa guṇairvarışṭhaḥ |
jñātā sa dātā sa tu satyavaktā
yasyāsti bhaktiḥ puruṣottamākhyē || 71 ||*

|| iti śrī bhagavatstutih samāptā ||